

ISMIJET TA' INHAWI F'KERĊEM U SANTA LUĊIJA

Jikteb minn Michael Grima B.A. (Hons.), Dip (A. Sc.)

(ikompli mal-ħarġa "Lehen il-Banda San Ġirġor" 2004 - l-aħħar parti)

Il-Ħâra tal-Qabbieža – Dan l-isem kien jirreferi għas-sit jew irħajjel propju ta' Santa Luċija. Mal-medda tas-snin imbagħad inbidel għal dak ta' "Santa Caterina tal-Qabbieža", jigifieri għal isem ta' kappella dedikata lil din il-Qaddisa, li kienet tezisti fi żmien bikri qatiegħ.

Dwar dan l-isem Aġius de Soldanis jagħtina verżjoni nteressanti. Madwar l-1746, dan l-istoriku jirreferi għall-kelma "Tal-Qabbieža" bħala 'Qammasa' minn 'qamas' - jigifieri tagħti (bl-Ingliż 'to kick') biż-żewġ bħal ibghula. Min-naħa tiegħu l-lessikografu Serracino Ingloft ifisser il-kelma 'Qammasa' jew 'Qabbieža' bħala dik it-tfajla li tghix ħajja diżonesta (bl-Ingliż 'she-devil').

Saħansitra hemm min isostni li l-kelma 'qabbieža' hija assoċjata ma' ilma għaddej, jaqbeż u jġri. Fil-fatt fin-naħa tal-biċ ta' Santa Luċija nsibu wied wieqaf imsejjah 'Wied Qabbieža'.

L-Għolja ta' Għar Ilma




Għar Ilma – Il-kelmiet Għar Ilma jfissru daħla mgħawra 'l ġewwa jew 'l isfel fil-blat ġeneralment min-natura, tal-ilma (bl-Ingliż 'water cave'). Dan l-imkien jinsab għoli ta' madwar 168 metru 'l fuq mill-livell tal-baħar, fuq għolja hekk ukoll imsejha [jigifieri kelma omonima⁽¹⁾] fl-akkwati ta' Santa Luċija, Kerċem u li torbot mal-għolja ta' Ta' Dbieġi. Għar Ilma huwa ukoll magħruf bħala l-Għar il-Qadim. Ta' min isemmi li fl-inhawwi Ta' Għajn Għabdun, sewwa sew kantuniera mat-triq Ta' Spiteri u mat-triq li tagħti għall-*Ħâra Tar-Rokon* (jigifieri l-post tal-irkejjien), limiti ta' San Lawrenz, wiehed isib nixxiegha ta' ilma ġieri li huwa mifhum l-ilma tagħha hiereġ inixxi minn dan il-Għar.

Fl-atti ta' diversi nutara pubbliċi l-lok ta' Għar Ilma huwa ndikat hekk: "*gar Ilme, contrata, Gozo*" nutar Ferdinand Ciappara fl-1575 u "*gar Ilme...in contrara hain habdun in territorio huius insulae Gaudisii*".- nutar J. D. Formosa.

Il-Ħbula Ta' Ħanzira – Fil-lokien ta' Għar Ilma nsibu ukoll l-inhawwi magħrufa bħala *Il-Ħbula Ta' Ħanzira* li skond il-Prof. Wettinger huma erba' porzjonijiet raba' f'dawn l-imkejjien. L-istess studjuż ikompli jgħidilna li dawn ifissru l-egħlieqi tal-maqjel tal-ħanzira (bl-Ingliż - 'pigsty'). Ta' min jinnota li n-Nutar Tumas Gauci fl-1564, espressament isemmi dawn l-inhawwi jigifieri "*il chibule tal chanzire... in contrata garilme, (Gozo)*".

Qasam San Ġorġ - Dan il-lok jinsab sewwa sew matul Triq imsejha ukoll għal dan l-isem. Il-kelma 'Qasam' hija marbuta mal-kelma Taljana 'Feudo'. Dan jista' jfisser li din l-art kienet tingħata lill-bdiewa fuq bażi fewdali. Apparti minn dan hemm min isostni li f'dawn l-inhawwi kienet teżisti kappella dedikata lil Qaddis San Ġorġ, pero' din it-teżi mhix sostnuta b'evidenza konkreta.



Qasam San Ġorġ

[TOPONOMIJA]

Tas-Sqajjaq - *Tas-Sqajjaq* huwa ukoll isem ta' habel raba li jeżisti fl-inħawi ta' Għar Ilma. Ta' min jgħid li dan il-laqam ifisser l-egħlieqi tas-sqajjaq - sqaq żgħir - li huwa d-diminuttiv ta' sqaq jew żqaq. Skond Serracino Inglott il-kelma sqaq jew żqaq hija mfissra bħala triq dejqa għal darba u aktarx twila f'parti mwarrba ta' belt jew raħal.

- "*ta sicayac, territorium in contrata gar ilme (Gozo)*" fl-atti tan-nutar Tumas Gauci fl-1659.



Wied il-Mans


Wied il-Mans - Dan il-lok jinsab in-naħa tan-nofs in-nhar tal-inħawi ta' Ghajn Għabdun. Dan il-wied jgħaqqad ma' wied iehor magħruf bħala "Wied Gullu". L-antenati tagħna jsostnu li Wied il-Mans ha ismu mill-fatt li fil-gwerra l-kbira kienet waqgħet bomba (f'Għawdex imsejha bħala 'mans' mill-Ingliż 'mine') f'dan il-wied u din baqgħet ma splodietx.

Ta' Qġieġa - Dan huwa qasam raba' li jinsab fit-tramuntana tar-raħal tagħna. Ta' min igħid li f'dawn l-akkwati nsibu xorta ta' hamrija li tinxef malajr u ssir watja qisha ħġieġ. Għalhekk wiehed jista' jikkonkludi li dan il-lok seta' ha ismu propju minn dan il-fatt.

Qasam San Pawl - Dan il-habel raba' jinsab fl-inħawi ta' Triq Qasam San Pawl liema triq tagħti għall-akkwati tal-Għadira ta' San Raflu. Fl-1575, il-vizitatur Apostoliku Pietru Dusina jirreferi għal waħda mill-kappelli dedikati lill-Assunzjoni tal-Madonna bħala "Tal-Qasam ta' San Pawl". Għaldaqstant ta' min isostni li dawn l-inħawi setgħu ngħataw dan l-isem proprju mill-isem tal-kappella ndikata.

Wied Sansun - In-naħa tax-xellug fi triqtek lejn l-Għadira ta' San Raflu, maġenb ir-raba magħruf bħala "Tal-Vapur" (Il-vapur Ta' Marku), insibu wied indikat bħala "Wied Sansun". L-isem "Ta' Sansun" huwa konness ma' ismijiet ta' żewġ persuni li kienu jokkupaw il-karigi ta' prokuraturi tal-kappella dedikata lil Santa Katerina li kienet teżisti fl-inħawi. Dawn l-ismijiet huma Bartolomeus Sansone (madwar is-sena 1621) u Marcus Sansone (madwar is-sena 1635). Jista' jingħad għalhekk li l-isem ta' dan il-Wied huwa msejjah hekk propju għal ismijiet ta' dawn il-persunaġġi.

Ta' Dejduq - Hdejn is-sit ta' Ghajn Għabdun insibu l-lok imsejjah "Ta' Dejduq" li skond il-Prof. Wettinger dan huwa mfisser bħala isem Lhudi wżat f'forma ta' għozza għal dak *Merdochay*. Għalkemm dawn l-inħawi ma' tantx jissemmew, ta' min jgħid iżda, li dan il-lok huwa speċifikament indikat fl-atti tan-nutar Ferd. Ciappara fl-1577 bħala: "*ta deiduc, lencia terrae in contrata hain habdun*" [Gozo].



Wied Sansun


Ta' Klula - Fl-inħawi tar-raba msejjah "tal-Warda" insibu art imsejha "Ta' Klula". Il-kelma 'klula' hija sinonima ma' ftehim, patt jew kuntratt. (Ara Serracino Inglott). Ta' min jgħid ukoll li dan l-isem jista' jkun marbut ma' isem ta' ċertu Culaci Cordina li kien jgħix f'Santa Luċija madwar l-1667.

Ir-Roqgħa tar-Ramel - Isem partikulari iehor li jinsab fil-lok t'Għajn Għabdun, huwa dak magħruf bħala *r-Roqgħa tar-Ramel* li kif tindika din il-frazi, tfisser ir-roqgħa (qatgħa għaliha) ta' parti ramlja - "*irrochia ta ramel, lencia terrae in contrata ta hayn habdun, Gozo*" - [Mużew Kattoliku - fl-1590].

Tal-Għasafar - *Tal-Għasafar* huwa isem ta' qasam raba fl-inħawi t'Għajn Għabdun. Bla dubju, Tal-Għasafar tfisser l-art tal-għasafar (bl-Ingliż 'of the birds'). Uħud isostnu li dawn l-akkwati huma magħrufa sew għall-kaċċa ta' tjur u għall-insib ta' għasafar tal-għana. Ta' min jgħid li n-nutar A. De Beniabin fl-atti tiegħu (fl-1456) espressament isemmi dan ir-raba - "*tal hisafar terrae in contrata hain habidin*" [Gozo].

Huwa ta' nteress partikolari dak li jirrakkonta b'mod dettaljat l-istoriku Għawdexi Agius de Soldanis dwar is-sit magħruf bħala Tal-Għasafar. De Soldanis jgħid li ċertu benefattur bl-isem ta' Francesco Callus kien halla miktub fit-testament tiegħu biex il-lampa tal-artal tal-kappella (pittura) ta' Kristu Agonizzant fiċ-Ċittadella tibqa' tixgħel f'kull Sibb filgħaxija u fil-festi prinċipali matul is-sena kollha (atti tan-nutar Andrea Beniamin - 19 ta' Ġunju 1456). Biex jaqta' xewqta l-istess Francesco Callus halla bħala wirt l-art *Tal-Għasafar* fl-inħawi ta' Ghajn Għabdun.

Tal-Patrijiet tal-Karmnu



Tal-Patrijiet tal-Karmnu - Eżattament wara l-knisja ta' Santa Luċija nsibu medda art imsejha 'Tal-Patrijiet tal-Karmnu'. Kif jindika dan l-isem, dan ir-raba kien jew ghadu jappartjeni lill-Patrijiet Karmelitani.

Ix-Xurbebb - Ix-Xurbebb huwa isem ta' sit li jinsab fil-Majjistral ta' Kerċem. Ta' min jinnota li l-kelma 'xurbebb' tghawwġet u bdiet tinkiteb differenti minn diversi awturi bħal 'Xerbebb' (Serracino Inglott), 'Xirbeb' (Vass.). 'Xerbeb' (Car.), 'Xerbett' (Zerafa), 'Xurbieba' (nom singulari - Prof. Wettinger).


Għall-kelma 'Xerbebb', il-lessikografu Serracino Inglott jaghti din it-tifsira - xittla li taghmel ward isfar f'Lulju u l-weraq jittiekkel bil-hall mal-insalata.

Ghajn Tuta - L-isem Ghajn Tuta jirreferi għal qasam art u triq bejn ir-raħal taghna u r-raħal tal-Fontana. Skond l-istudjużi Wettinger u Aquilina l-kliem Ghajn Tuta jfissru l-ghajn (spring) tas-sigra tat-tut (bl-

Ix-Xurbebb



Tal-Hawli



ingliż Mulberry tree tat-tip morus nigra).

Ta' min jgħid ukoll li għal kelma 'tuta', l-awtur Annibale Preca jaghti din il-verżjoni: "*oggi significa in Maltese l'albero del moro*" (jigifieri mulberry-tree). Peress ukoll li f'dawn l-inħawi ħafna mir-raba' huwa saqwi, n-nutar Tumas Gauci jindikah bħala *is-Saqwi l-Barrani ta' Ghajn Tuta* – "*sacui il barrani di hayn tute, pars territorii in gabella di hain tute*" [Gozo].- fl-1563.

Tal-Hawli - *Tal-Hawli* huwa sit li nsibuh fil-lbiċ ta' Kerċem. Għall-kelma 'hawli' l-Prof. Serracino Inglott jaghti din it-tifsira: ma taghtix frott, sterili, xaghrija, mohrara jew mhix għammiela.

Il-Qortin



Il-Qortin - Fil-punent tar-raħal tagħna nsibu medda art magħrufa bhala *Il-Qortin*. Il-kelma 'qortin' tfisser promontorju jew it-tarf tax-xagħra li jagħti għal fuq il-baħar, inkella għal fuq xi pjanura. Min-naħa l-oħra raba' qortin huwa ndikat bhala raba b'hamrija baxxa, fuq ix-xaqliba tal-gholja li ma jistax jintuża taħt kultivazzjoni tajba kif wieħed jixtieq u għalhekk b'ucuh għajjena. Huwa propju dan it-tip ta' raba li jeżisti fl-inħawi tal-Qortin.

Fost oħrajn il-Prof Wettinger isemmi l-atti tan-nutar J. Sabbara, fejn fihom jissemmew siti diversi tal-Qortin madwar Għawdex: "*Il curtin, contrata Gozo*". [fl-1500].

Ta' San Raflu [Għadira] - L-imkejjen ta' *San Raflu* fil-majjistral tar-raħal tagħna joffru medda ta' xenarju naturali mill-aqwa. Ta' San Raflu huwa wkoll il-post fejn tinżamm il-fiera annwali li tkun organizzata mill-Parroċċa tagħna. L-isem ta' *San Raflu* jfisser li jappartjeni lill-qaddis San Rafel li kien wieħed mis-seba' Arkangli.

Ta' Spiteri u Ta' Garruni - *Ta' Spiteri* huwa dak il-lok li jinsab bejn l-inħawi ta' Għajn Għabdun u dawk ta' San Raflu. L-isem *Ta' Spiteri* jfisser li jappartjeni lin-nisel li jgħib il-kunjom Spiteri. Skond awturi u esponenti midhla sew fil-qasam tal-etimoloġija ta' kunjomijiet Maltin, il-kunjom Spiteri jista' għandu konnessjoni ma'



Ta' San Raflu

(i) Kunjom Taljan *Spitaleri* - li jfisser ospitalier [Lat. Hostis gen. Hospitis - mfisser bhala 'mistieden' (bl-Ingiliz 'guest')] jew ma' (ii) kunjom Taljan ieħor *Spatari* - minn Spatharius li tfisser is-suldat li jiġġieled bix-xabla (bl-Ingiliz 'swordsmen').

Il-kunjom Spiteri huwa kunjom Malti qadim hafna tant li kien ġa jeżisti fiż-żminijiet tan-nofs. Eż: Johannes Spiteri fl-1365 [ara awtur Fiorini fl-1986]. Il-familja Spetere (Spiteri) kienet tikkontrolla l-qasam (fief) ta' Santa Maria Maddalena [Il-Madliena] fl-1439. Illum bosta familji Maltin u Għawdxin ihaddnu dan il-kunjom.



ODYSSEY

Bar • Restaurant • Pizzeria

Tel: 2155 1002 • Res: 2155 6728

Fax: 2156 1728

Mob: 9949 7009 / 9948 5678

Menqa - Marsalfon - Gozo - Malta

A la Carte menu

A range of delicious mouth-watering pizza

Fresh local fish daily

Seating capacity over 200 people (groups accepted)

Ta' Spiteri



Mill-banda l-oħra, *Ta' Garruni* huwa l-isem ta' inhawi li jinsabu bejn Santa Luċija u r-raħal ta' San Lawrenz. Il-Prof. Ġuże' Aquilina jghidilna li l-isem Garruni huwa mnissel mill-kunjom Taljan '*Garrone*'. Ta' min jghid li f'Malta, b'xebh mal-kunjom *Garrone*, wieħed isib il-kunjom *Garroni*. Apparti dan, il-kunjom Garroni kien deher fiċ-ċensiment Djoċesan ta' Malta fl-1687 [Teresa Garrone m. Giacomo Bruno fl-1669].

Iċ-Ċnus - Madwar l-akkwati ta' Ta' Klula, sewwa sew fin-nofs in-nhar tar-raħal tagħna, nsibu s-sit magħruf bħala Iċ-Ċnus. Il-kelma Ċnus hija l-plural miksur tal-kelma ċens, miġjuba lilna mill-Isqalli. Ta' min jghid li ċ-ċens huwa dak l-ammont ta' flus li jithallas is-sid ta' dar jew beni ieħor darba f'sena, anke dak li jingħata b'enfitewsi.

Annibale Preca jsostni li minħabba li l-propjeta' mogħtija b'enfitewsi kienet tkun ta' kwalita' hażina, ġew msejha bħala Ċnus dawk l-artijiet li ma kienux jagħtu frott jew li kienu kollha blat. Iċ-ċnus huwa isem mogħti għall-propjeta' magħmula minn art fqira u mhix għammiela. "*Ic-Cnus e' il nome proprio d'una contrada di terreni poveri*" (Annibale Preca - p.446).

L-istudju dwar l-ismijiet ta' mkejjen huwa fenomenu ta' valur lingwistiku qawwi, speċjalment f'dak li jirrigwardja l-etimoloġija u l-formazzjoni tal-ismijiet tal-inhawi nfushom. Ta' min jinnota li dan huwa riflless fl-iżvilupp kulturali, soċjali u demografiku tar-raħal tagħna matul iż-żminijiet.

(Tmiem)

Noti u Riferenzi:

- (1) Kelma li tista' tintuża biex tfisser hwejjeg differenti; kelmiet li għandhom l-istess hoss waqt li jfissru differenti - Ez.: għazel (verb) u għazel (nom).

Agius de Soldanis, G.P. '*Gozo-Ancient and Modern, Religious and Profane*' (Media Centre, Malta 1999).

Aquilina, J. '*Papers in Maltese Linguistics*' (Malta, 1961).

Aquilina, J. '*Maltese English Dictionary, 2 Vols*'. (Malta, 1987-1990).

Bezzina, J. '*Gems of Gozo - An Appreciation of Twenty Chapels*' (BCD Printing, Gozo 1999).

Cassar, M. '*The Surnames of the Maltese Islands - An Etymological Dictionary*' (Book Distributors Ltd, Malta 2003).

Gauci, A. '*Gozo - A Historical and Tourist Guide to the island*' (St Joseph's Home Printing Press - Hamrun, 1966)

Preca, A. '*Malta Cananea*' (Malta 1904)

Serracino Inglott, E. '*Il-Miklem Malti, 10 Vols*'. (KKM - 1975-2003)

Wettinger, G. '*Place-Names of the Maltese Islands, ca 1300-1800*' (PEG Malta 2000)



KERCEM.GOZO.COM

the official Kerchem Local Council Website